

Rapport tas-Suq Monetarju għall-ġimgħa li ntemmet fil-21 ta' Frar 2020

Operazzjonijiet Monetarji tal-BĊE

Fis-17 ta' Frar 2020, il-Bank Ċentrali Ewropew (BĊE) ħabbar operazzjoni ewlenija ta' rifinanzjament (MRO) ta' sebat ijiem. L-irkant sar fit-18 ta' Frar 2020 u attira offerti ta' €1.02 biljun mill-kontropartijiet eliġibbli fiż-żona tal-euro, €0.12 biljun iktar mill-ammont tal-offerti tal-ġimgħa ta' qabel. L-offerti kienu kollha allokatu b'rata fissa ekwivalenti għar-rata tal-MRO kurrenti ta' 0.00%, skont il-politika eżistenti tal-BĊE.

Fid-19 ta' Frar 2020, il-BĊE flimkien mal-Federal Reserve tal-Istati Uniti, mexxa operazzjoni ta' finanzjament fid-dollaru Amerikan fuq sebat ijiem permezz ta' self garantit. Din l-operazzjoni attirat offerti ta' \$0.04 biljun li ġew allokatu kollha b'rata fissa ta' 2.08%.

Suq Domestiku tal-Bills tat-Teżor

Fis-suq domestiku primarju tal-bills tat-Teżor, it-Teżor għamel sejha għall-offerti għal bills ta' 91 ġurnata u bills ta' 273 ġurnata għall-valur tal-pagament 20 ta' Frar 2020, li jimmaturaw fil-21 ta' Mejju u fid-19 ta' Novembru 2020, rispettivament. Kien hemm offerti ta' €30 miljun għall-bills ta' 91 ġurnata li minnhom it-Teżor aċċetta €25 miljun, filwaqt li kien hemm offerti ta' €30 miljun għall-bills ta' 273 ġurnata li minnhom it-Teżor aċċetta €5 miljun. Minħabba li ma kienx hemm maturitajiet matul il-ġimgħa, il-bilanċ tal-bills tat-Teżor żdied bi €30 miljun għal €418-il miljun.

Ir-rendita li rriżultat mill-irkant ta' bills ta' 91 ġurnata kienet ta' -0.422%, żieda ta' 1.4 punti bażi minn dik fuq bills b'perjodu ta' maturità simili li ħarġu fit-13 ta' Frar 2020 u li tirrappreżenta prezz ta' offerta ta' €100.1068 kull €100 nominali. Ir-rendita li rriżultat mill-irkant ta' bills ta' 273 ġurnata kienet ta' -0.350%, żieda ta' 5.0 punti bażi minn dik fuq bills b'perjodu ta' maturità simili li ħarġu fit-30 ta' Jannar 2020 u li tirrappreżenta prezz ta' offerta ta' €100.2661 kull €100 nominali.

Matul din il-ġimgħa ma kienx hemm tranżazzjonijiet fil-Borża ta' Malta.

Din il-ġimgħa t-Teżor ser jagħmel sejha għall-offerti għal bills ta' 91 ġurnata li jimmaturaw fit-28 ta' Mejju 2020.